

# کیا عیسائی یہودی سب مسلمان ہیں؟ ایک آیت کی تفسیر

دارالافتاء اہلسنت (دعوت اسلامی)

## سوال

میرا ایک پڑوسی کہتا ہے کہ عیسائی، یہودی سب مسلمان ہیں اور کہتا ہے کہ یہ قرآن کی آیت میں آیا ہے۔ اس نے آیت تو نہیں بتائی، مگر مجھے اس آیت (إِنَّ الَّذِينَ آمَنُوا وَالَّذِينَ هَادُوا وَالصَّابِغُونَ وَالنَّصْرَىٰ مَنْ آمَنَ بِاللَّهِ وَالْيَوْمِ الْآخِرِ وَعَمِلَ صَالِحًا فَلَا خَوْفٌ عَلَيْهِمْ وَلَا هُمْ يَحْزَنُونَ) کی تفسیر بتادیں؟

## جواب

بِسْمِ اللَّهِ الرَّحْمَنِ الرَّحِيمِ  
الْجَوَابُ بِعَوْنِ الْمَلِكِ الْوَهَّابِ اللَّهُمَّ هِدَايَةَ الْحَقِّ وَالصَّوَابِ

آپ کے پڑوسی کا عیسائیوں اور یہودیوں کو مسلمان کہنا بالکل غلط ہے، اس لیے کہ اللہ تعالیٰ کی وحدانیت اور ہمارے نبی حضرت سیدنا محمد مصطفیٰ صلی اللہ تعالیٰ علیہ وآلہ وسلم کی نبوت اور قرآن پاک کو اللہ تعالیٰ کی سچی کتاب اور مزید جو کچھ نبی کریم صلی اللہ تعالیٰ علیہ وآلہ وسلم اللہ تعالیٰ کی طرف سے لائے (یعنی ضروریات دین) ان سب کو مانے بغیر کوئی شخص مسلمان نہیں ہو سکتا۔

تفسیر بیضاوی میں ہے "وامافی الشرح بالتصديق بما علم بالضرورة انه من دين محمد صلى الله عليه وسلم كالتوحيد والنبوة والبعث والجزاء" ترجمہ: اور بہر حال شرع میں ایمان سے مراد، ان باتوں کی تصدیق کرنا ہے جن کا دین محمد صلی اللہ علیہ وسلم سے ہونا ضروری طور پر معلوم ہو، جیسا کہ توحید، نبوت، دوبارہ اٹھنا، اور جزا (یعنی ثواب و عقاب)۔ (تفسیر البیضاوی، صفحہ 132، مکتبۃ المدینہ، کراچی)

شرح العقائد النسفیة میں ہے "الایمان فی الشرح هو التصديق بما جاء به من عند الله تعالى ای تصدیق النبی علیہ السلام بالقلب فی جمیع ما علم بالضرورة مجیئہ به من عند الله تعالى اجمالاً" ترجمہ: شرع میں ایمان سے مراد اس کی تصدیق کرنا ہے جو رسول اللہ صلی اللہ علیہ وسلم اللہ کے پاس سے لائے یعنی نبی کریم صلی اللہ علیہ وسلم کی ان

تمام باتوں میں دل سے اجمالاً تصدیق کرنا جن کا اللہ تعالیٰ کی جانب سے آنا ضروری طور پر معلوم ہو۔ (شرح العقائد النسفیة، صفحہ 276، مکتبۃ المدینہ، کراچی)

سوال میں مذکور آیت مبارکہ کی تشریح:

(1) آپ نے جو آیت مبارکہ ذکر کی اس میں جو شروع میں "أَمَّنُوا" ذکر ہے، اس سے مراد وہ لوگ ہیں، جو صرف زبان سے اسلام لائے، دل سے اسلام نہیں لائے یعنی منافقین۔ تفسیر نسفی میں ہے " {إِنَّ الَّذِينَ آمَنُوا} بِاللَّسْتِهِمْ وَهُمْ الْمُنَافِقُونَ " ترجمہ: بے شک جو ایمان لائے (فقط) اپنی زبانوں کے ساتھ اور وہ منافقین ہیں۔ (تفسیر نسفی، ج 01، ص 462، دارالعلم الطیب، بیروت)

تویوں اس میں درج ذیل چار گروہوں کا ذکر ہے:

(a) منافقین (b) یہودی (c) صابی (d) عیسائی۔

ان سب کا ذکر کر کے فرمایا کہ جو ان میں سے اللہ پر ایمان لائے۔۔ الخ

اس سے واضح ہوا کہ ان کا ابھی اللہ تعالیٰ پر ایمان نہیں ہے، تبھی تو ذکر فرمایا کہ: "ان میں سے جو اللہ پر ایمان لائے۔" پس جب ان کا ابھی اللہ تعالیٰ پر ایمان نہیں تو یہ مسلمان کیسے ہوں گے؟

تفسیر نور العرفان میں ہے "اس سے معلوم ہوا کہ عیسائی، یہودی، صابی وغیرہ مومن نہیں، اگرچہ تمام اگلی آسمانی کتابوں کو مانیں ورنہ آگے "من آمن" نہ فرمایا جاتا۔" (تفسیر نور العرفان، صفحہ 189، نعیمی کتب خانہ، حجرات) اور ان کا اللہ تعالیٰ پر ایمان کیسے نہیں ہے، اس کی تفصیل درج ذیل ہے:

(A) اللہ تعالیٰ پر ایمان لانے میں ایک تو یہ شامل ہے کہ اللہ تعالیٰ کی وحدانیت کو تسلیم کیا جائے اور اسے وحدہ لا شریک مانا جائے، اور یہودیوں اور عیسائیوں کا اس پر ایمان نہیں ہے، چنانچہ

(الف) عیسائیوں میں بعض صرف حضرت سیدنا عیسیٰ علی نبینا وعلیہ الصلوٰۃ والسلام کو ہی خدا مانتے ہیں (معاذ اللہ) اور یہ کفر ہے جیسا کہ آپ نے جو آیت ذکر کی، اس سے دو آیتیں چھوڑ کر تیسری آیت میں ہے (لَقَدْ كَفَرَ الَّذِينَ قَالُوا إِنَّ اللَّهَ هُوَ الْمَسِيحُ ابْنُ مَرْيَمَ ۗ) ترجمہ کنزالایمان: بے شک کافر ہیں وہ جو کہتے ہیں کہ اللہ وہی مسیح مریم کا بیٹا ہے۔

(سورۃ المائدہ، پ 06، آیت 72)

تفسیر کبیر میں ہے "شع ہا ہنا فی الکلام مع النصارى فحکى عن فريق منهم أنهم قالوا: (إِنَّ اللَّهَ هُوَ الْمَسِيحُ ابْنُ مَرْيَمَ) ۝ وهذا هو قول اليعقوبية لأنهم يقولون: إن مريم ولدت إلهًا، ولعل معنى هذا المذهب أنهم يقولون: إن الله تعالى حل في ذات عيسى واتحد بذات عيسى" ترجمہ: یہاں سے عیسائیوں کے ساتھ کلام شروع فرمایا تو ان کے ایک فرقے کے موقف کی حکایت کی کہ انہوں نے کہا: اللہ وہی مسیح مریم کا بیٹا ہے۔ اور یہی یعقوبیہ فرقے کا قول ہے کیونکہ وہ کہتے ہیں کہ مریم نے خدا کو جنم دیا، اور شاید اس مذہب کا مطلب یہ ہے کہ وہ کہتے ہیں: اللہ تعالیٰ نے حضرت عیسیٰ علی نبینا وعلیہ الصلوٰۃ والسلام کی ذات میں حلول کیا اور وہ حضرت عیسیٰ علی نبینا وعلیہ الصلوٰۃ والسلام کی ذات کے ساتھ متحد ہو گیا (العیاذ باللہ تعالیٰ)۔ (تفسیر کبیر، ج 12، ص 408، دار احیاء التراث العربی، بیروت)

(ب) اور بعض تین خدا مانتے ہیں، ان میں سے ایک حضرت عیسیٰ اور ایک ان کی والدہ حضرت مریم ہیں (معاذ اللہ) اور یہ بھی کفر ہے، اس سے اگلی آیت میں ہے (لَقَدْ كَفَرَ الَّذِينَ قَالُوا إِنَّ اللَّهَ ثَالِثُ ثَلَاثَةٍ ۚ وَمَا مِنْ إِلَهٍ إِلَّا إِلَهٌ وَاحِدٌ) ۝ ترجمہ کنز الایمان: بے شک کافر ہیں وہ جو کہتے ہیں اللہ تین خداؤں میں کا تیسرا ہے اور خدا تو نہیں مگر ایک خدا۔ (سورۃ المائدہ، پ 06، آیت 73)

تفسیر جلالین میں ہے " { لَقَدْ كَفَرَ الَّذِينَ قَالُوا إِنَّ اللَّهَ ثَالِثُ } { ثَلَاثَةٍ } { أَي أَحَدَهَا وَالْآخِرَانِ عِيسَى وَأُمُّهُ وَهَم فِرْقَةٌ مِنَ النَّصَارَى } ترجمہ: بے شک کافر ہیں وہ جو کہتے ہیں اللہ تین خداؤں میں کا تیسرا ہے، اور بقیہ دو حضرت عیسیٰ (علی نبینا وعلیہ الصلوٰۃ والسلام) اور ان کی والدہ ہیں۔ اور یہ قول عیسائیوں کے ایک فرقے کا ہے۔ (تفسیر جلالین، ص 151، دار الحدیث، القاہرہ)

(ج) اور بعض حضرت عیسیٰ علی نبینا وعلیہ الصلوٰۃ والسلام کو اللہ تعالیٰ کا بیٹا کہتے ہیں (معاذ اللہ) اور یہ بھی کفر ہے۔  
 (د) اسی طرح یہودی حضرت عزیر علی نبینا وعلیہ الصلوٰۃ والسلام کو اللہ تعالیٰ کا بیٹا کہتے ہیں (معاذ اللہ) اور یہ بھی کفر ہے۔  
 قرآن پاک میں ہے (وَقَالَتِ الْيَهُودُ عُزَيْرُ ابْنُ اللَّهِ وَقَالَتِ النَّصْرَى الْمَسِيحُ ابْنُ اللَّهِ ۗ ذَٰلِكَ قَوْلُهُمْ بِأَفْوَاهِهِمْ ۗ يُضَاهِئُونَ قَوْلَ الَّذِينَ كَفَرُوا مِنْ قَبْلُ ۗ قَتَلْتَهُمُ اللَّهُ ۗ أَنَّى يُؤْفَكُونَ) ترجمہ کنز الایمان: اور یہودی بولے عزیر اللہ کا بیٹا ہے اور نصرانی بولے مسیح اللہ کا بیٹا ہے یہ باتیں وہ اپنے منہ سے بکتے ہیں اگلے کافروں کی سی بات بناتے ہیں اللہ انہیں مارے کہاں اوندھے جاتے ہیں۔ (سورۃ التوبہ، پ 10، آیت 30)

تفسیر خازن میں ہے "واصناف النصراری اربعة: اليعقوبية والملكانية والنسطورية والمرقوسية، فاما اليعقوبية و

المكانية فقالوا في عيسى انه الله وقالت النسطورية: انه ابن الله وقالت المرقوسية ثالث ثلاثة" ترجمہ: اور

عیسائیوں کے چار فرقے ہیں: یعقوبیہ، ملکانیہ، نسطوریہ اور مرقوسیہ۔ پس یعقوبیہ اور ملکانیہ نے حضرت عیسیٰ (علی نبینا و علیہ الصلوٰۃ والسلام) کے بارے میں کہا: وہ خدا ہیں اور نسطوریہ نے کہا: اللہ تعالیٰ کے بیٹے ہیں اور مرقوسیہ نے کہا تین میں سے تیسرے ہیں۔ (العیاذ باللہ تعالیٰ) (تفسیر خازن، ج 01، ص 451، دارالکتب العلمیہ، بیروت)

پس جب ان کا اللہ تعالیٰ کی وحدانیت اور اس کے وحدہ لا شریک ہونے پر ایمان نہیں تو ان لوگوں کا اللہ تعالیٰ پر ایمان نہیں ہے اور جب ان کا اللہ تعالیٰ پر ایمان نہیں تو یہ لوگ مسلمان بھی نہیں ہو سکتے۔

نوٹ: حضرت عزیر علی نبینا وعلیہ الصلوٰۃ والسلام کو اللہ تعالیٰ کا بیٹا کہنے کا قول سارے یہود کرتے تھے یا بعض، اس کے متعلق مختلف اقوال ہیں۔ اور پھر یہ پہلے دور کا معاملہ ہے، اب اگر یہود نے ایسا کہنا چھوڑ دیا ہے، تو اس سے قرآن پاک کی خبر پر کوئی حرف نہیں آسکتا۔ (اس کے متعلق تفصیل کتب تفسیر میں اور خاص طور پر تفسیر کبیر، ج 16، ص 28، مطبوعہ: بیروت، پر دیکھی جاسکتی ہے۔)

اور جو یہودی حضرت عزیر علی نبینا وعلیہ الصلوٰۃ والسلام کو اللہ تعالیٰ کا بیٹا نہیں کہتے، تو ان کا اللہ تعالیٰ پر ایمان نہ ہونا، اس وجہ سے ہوگا کہ وہ اللہ تعالیٰ کے ہر ہر کلام کی تصدیق نہیں کرتے، جس کی تفصیل نیچے بیان ہوگی۔

(B) اور اللہ تعالیٰ پر ایمان لانے میں یہ بھی شامل ہے کہ اللہ تعالیٰ کے ہر ہر کلام کی سچے دل سے تصدیق کرے، اس نے جو باتیں ماننے کا فرمایا، ان کو سچے دل سے مانے۔

اللہ تعالیٰ نے قرآن پاک کو ماننے کا فرمایا، نبی کریم صلی اللہ تعالیٰ علیہ وآلہ وسلم کو آخری نبی ماننے کا فرمایا، آپ صلی اللہ تعالیٰ علیہ وآلہ وسلم جو کچھ اللہ تعالیٰ کی طرف سے لائے (یعنی ضروریات دین) اس سب کو ماننے کا فرمایا، تو جب تک ان سب پر ایمان نہیں ہوگا، اس وقت تک اللہ تعالیٰ پر ایمان درست نہیں ہو سکتا۔

اور ان چاروں گروہوں کا ان باتوں پر ایمان نہیں، لہذا ان کا اللہ تعالیٰ پر ایمان نہیں اور جب اللہ تعالیٰ پر ایمان نہیں تو یہ مسلمان بھی نہیں ہو سکتے۔

فتاویٰ رضویہ میں ہے "اللہ پر ایمان یہ نہیں کہ لفظ اللہ مان لیا بلکہ ایمان تصدیق کا نام ہے، جو اللہ عزوجل کے ہر ہر کلام کی تصدیق قطعی سچے دل سے کرتا ہو وہ اللہ عزوجل پر ایمان رکھتا ہے اور جو اس کے کسی کلام میں شبہ بھی لائے اسے

ہرگز اللہ پر ایمان نہیں کہ اس کی سب باتوں کی تصدیق نہیں کرتا۔۔۔ اصل یہ ہے کہ ایمان باللہ میں جملہ ضروریات دین پر ایمان داخل ہے کہ ان میں سے کسی بات کی تکذیب رب کی تکذیب ہے اور رب کی تکذیب رب کے ساتھ کفر ہے، پھر رب پر ایمان کہاں۔۔۔۔ ایمان باللہ میں سب ضروریات کتابوں، رسولوں، فرشتوں، قیامت وغیرہا پر ایمان لانا داخل ہے۔" (فتاویٰ رضویہ، جلد 14، صفحہ 699 تا 701، رضا فاؤنڈیشن، لاہور)

(C) یہودی، حضرت عیسیٰ اور ہمارے نبی حضرت محمد صلی اللہ تعالیٰ علیہما وسلم کا انکار کرتے ہیں اور عیسائی، ہمارے پیارے نبی صلی اللہ تعالیٰ علیہ وآلہ وسلم کا انکار کرتے ہیں، اور جو کسی ایک رسول کا بھی انکار کرے وہ پکا کافر ہے اور جہنمی ہے۔

قرآن پاک میں ارشاد خداوندی ہے: (رَانَ الَّذِينَ يَكْفُرُونَ بِاللَّهِ وَرُسُلِهِ وَيُرِيدُونَ أَنْ يُفَرِّقُوا بَيْنَ اللَّهِ وَرُسُلِهِ وَيَقُولُونَ نُؤْمِنُ بِبَعْضٍ وَنَكْفُرُ بِبَعْضٍ وَيُرِيدُونَ أَنْ يَتَّخِذُوا بَيْنَ ذَلِكَ سَبِيلًا (١٥٠) أُولَٰئِكَ هُمُ الْكَافِرُونَ حَقًّا ۖ وَأَعْتَدْنَا لِلْكَافِرِينَ عَذَابًا مُّهِينًا (١٥١)) ترجمہ کنزالایمان: وہ جو اللہ اور اس کے رسولوں کو نہیں مانتے اور چاہتے ہیں کہ اللہ سے اس کے رسولوں کو جدا کر دیں اور کہتے ہیں ہم کسی پر ایمان لائے اور کسی کے منکر ہوئے اور چاہتے ہیں کہ ایمان و کفر کے بیچ میں کوئی راہ نکال لیں۔ یہی ہیں ٹھیک ٹھیک کافر اور ہم نے کافروں کے لیے ذلت کا عذاب تیار کر رکھا ہے۔ (سورۃ النساء، پ 06، آیات 150، 151)

(2) اسی آیت مبارکہ میں اعمال صالحہ کی شرط بھی ہے۔ اور اعمال صالحہ اس دور میں صرف وہی ہیں جو ہمارے آخری نبی صلی اللہ تعالیٰ علیہ وآلہ وسلم کی شریعت ہے کہ پچھلی تمام شریعتیں منسوخ ہو چکیں۔ تو اس شریعت کے اعمال صالحہ بجالانے کے لیے پہلے اس شریعت کو تسلیم کرنا ضروری ہے، اس شریعت کو لانے والے نبی کریم صلی اللہ تعالیٰ علیہ وآلہ وسلم کو اللہ تعالیٰ کا نبی و رسول تسلیم کرنا ضروری ہے، اور آپ صلی اللہ تعالیٰ علیہ وآلہ وسلم پر جو کتاب مبین نازل ہوئی جس میں عقائد اور دوسرے شرعی احکام ہیں، اس کو ماننا ضروری ہے۔

اللہ تعالیٰ قرآن پاک میں نبی کریم صلی اللہ تعالیٰ علیہ وآلہ وسلم کے اوصاف ذکر کر کے فرماتا ہے: (فَالَّذِينَ آمَنُوا بِهِ وَعَدَّرُوهُ وَنَصَرُوهُ وَاتَّبَعُوا النُّورَ الَّذِي أُنزِلَ مَعَهُ ۖ أُولَٰئِكَ هُمُ الْمُفْلِحُونَ (157)) ترجمہ: تو وہ جو اس نبی امی پر ایمان لائیں اور اس کی تعظیم کریں اور اسے مدد دیں اور اس نور کی پیروی کریں جو اس کے ساتھ اُترا تو وہی لوگ فلاح پانے والے ہیں۔ (سورۃ الاعراف، پ 09، آیت 157)

(3) آپ نے جو آیت مبارکہ ذکر کی اس سے پچھلی آیت مبارکہ میں ہے (قُلْ يَا أَهْلَ الْكِتَابِ لَسْتُمْ عَلَىٰ شَيْءٍ حَتَّىٰ تُقِيمُوا التَّوْرَةَ وَالْإِنْجِيلَ وَمَا أُنزِلَ إِلَيْكُمْ مِنْ رَبِّكُمْ) ترجمہ: تم فرما دو اے کتابیو تم کسی چیز پر بھی نہیں ہو جب تک نہ قائم کرو توریت اور انجیل اور جو کچھ تمہاری طرف تمہارے رب کے پاس سے اترا۔ (سورۃ المائدہ، پ 06، آیت 68)

اس میں جو آخر میں فرمایا کہ "جو کچھ تمہاری طرف تمہارے رب کے پاس سے اترا"، اس سے مراد قرآن پاک ہے۔ اور شروع میں جو فرمایا کہ "تم کسی چیز پر بھی نہیں ہو" تو اس کا مطلب ہے کہ تمہارا دین اتنا باطل ہے کہ وہ کچھ کہنے کے بھی قابل نہیں ہے۔

اور قائم کرنے کا مطلب: ان کی باتوں پر ایمان لانا اور عمل کرنا ہے۔

اب آیت مبارکہ کے اس حصے کا مطلب یہ ہو گا کہ "اے کتابیو! (یہودیو، عیسائیو) جب تک تم توریت، انجیل اور قرآن کی باتوں پر عمل نہ کرو اس وقت تک تمہارا دین مقبول نہیں ہے۔"

اور توریت و انجیل میں ہمارے پیارے نبی حضرت محمد صلی اللہ تعالیٰ علیہ وآلہ وسلم کی نبوت و رسالت کا ذکر موجود ہے۔

قرآن پاک میں ہے (الَّذِينَ يَتَّبِعُونَ الرَّسُولَ النَّبِيَّ الْأُمِّيَّ الَّذِي يَجِدُونَهُ مَكْتُوبًا عِنْدَهُمْ فِي التَّوْرَةِ وَالْإِنْجِيلِ) ترجمہ کنز الایمان: وہ جو غلامی کریں گے اس رسول بے پڑھے غیب کی خبریں دینے والے کی جسے لکھا ہوا پائیں گے اپنے پاس توریت اور انجیل میں۔ (سورۃ الاعراف، پارہ 09، آیت 157)

صحیح بخاری میں ہے "عن عطاء بن يسار، قال: لقيت عبد الله بن عمرو بن العاص رضي الله عنهما، قلت: أخبرني عن صفة رسول الله صلى الله عليه وسلم في التوراة قال: "أجل، والله إنه لموصوف في التوراة ببعض صفته في القرآن: {يَأْتِيهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا} (45) [الأحزاب: 45]، وحرز الأمامين، أنت عبدی ورسولی" ترجمہ: حضرت عطاء بن یسار رضی اللہ عنہ سے مروی ہے، فرمایا کہ میں حضرت عبد اللہ بن عمرو بن عاص رضی اللہ تعالیٰ عنہ سے ملا، تو میں نے توریت میں (مذکور) حضور علیہ السلام کے اوصاف کے متعلق پوچھا تو انہوں نے فرمایا: جی ہاں، اللہ کی قسم! رسول اللہ صلی اللہ علیہ وسلم تورات میں بعض ایسی ہی صفات کے ساتھ موصوف ہیں جو قرآن پاک میں ہیں "اے غیب کی خبریں بتانے والے (نبی) بے شک ہم نے تمہیں بھیجا حاضر ناظر اور خوشخبری دیتا

اور ڈر سنا تا " اور بے پڑھوں کے لیے ڈھال، تو میرا بندہ ہے اور تو میرا رسول ہے۔ (صحیح بخاری، کتاب البیوع، باب کراہیۃ السب فی السوق، حدیث نمبر: 2125، ج 03، ص 66، دار طوق النجاة)

اور قرآن کی باتوں میں سے ایک بات ہمارے نبی حضرت محمد مصطفیٰ صلی اللہ تعالیٰ علیہ وآلہ وسلم کی رسالت پر ایمان لانا بھی ہے۔ قرآن پاک میں ہے (مُحَمَّدٌ رَّسُولُ اللَّهِ) ترجمہ کنز الایمان: محمد اللہ کے رسول ہیں۔ (سورۃ الفتح، پ 26، آیت 29)

تفسیر نسفی میں ہے " {قُلْ يَا أَهْلَ الْكِتَابِ لَسْتُمْ عَلَىٰ شَيْءٍ} علی دین یعتد بہ حتی یسمی شیئاً لبطلانہ {حَتَّىٰ تُقِيمُوا التَّوْرَةَ وَ الْإِنْجِيلَ وَ مَا أُنزِلَ إِلَيْكُمْ مِّن رَّبِّكُمْ} یعنی القرآن "ترجمہ: تم فرما دو اے کتابیو! تم کسی چیز پر بھی نہیں ہو یعنی کسی ایسے دین پر نہیں ہو جو کہ قابل اعتبار اور قابل شمار ہو کہ اسے کوئی چیز کہا جاسکے کیونکہ جو دین تم نے اپنا رکھا ہے وہ باطل ہے لہذا وہ کچھ کہنے کے بھی قابل نہیں، جب تک کہ تم توریت، انجیل اور جو کچھ تمہاری طرف اتارا گیا یعنی قرآن، اس کو قائم نہ کرو۔ (تفسیر نسفی، ج 01، ص 462، دار الکتب المطبوع، بیروت)

تفسیر جلالین میں ہے " {قُلْ يَا أَهْلَ الْكِتَابِ لَسْتُمْ عَلَىٰ شَيْءٍ} من الدین معتد بہ {حَتَّىٰ تُقِيمُوا التَّوْرَةَ وَ الْإِنْجِيلَ وَ مَا أُنزِلَ إِلَيْكُمْ مِّن رَّبِّكُمْ} بأن تعملوا بما فیہ ومنہ الإیمان بی "ترجمہ: تم فرما دو اے کتابیو! تم کسی چیز پر بھی نہیں ہو یعنی کسی ایسے دین پر نہیں ہو جو کہ قابل اعتبار اور قابل شمار ہو، جب تک کہ تم توریت، انجیل اور جو کچھ تمہاری طرف اتارا گیا اس کو قائم نہ کرو، یوں کہ جو کچھ اس میں ہے، اس پر عمل کرو اور اس میں جو کچھ ہے، اس میں سے مجھ پر ایمان لانا بھی ہے۔ (تفسیر جلالین، ص 150، دار الحدیث، القاہرہ)

آیت مبارکہ کی تفسیر:

اب آیت مبارکہ کا حاصل یہ نکلا کہ:

جو بظاہر مسلمان ہے اور یہودی، صابی، نصرانی، کوئی بھی ہو، ان میں سے جو بھی ضروریات دین پر ایمان لائے (قرآن عظیم کو اللہ کا کلام، محمد صلی اللہ تعالیٰ علیہ وآلہ وسلم کو سچا رسول اللہ اور خاتم النبیین مانے کہ سب ضروریات دین اس میں آگئے جب تک وہ کوئی قول یا فعل ایمان کے خلاف نہ کرے) اور نیک کام کرے (یعنی شریعت محمدیہ کے مطابق کہ پچھلی تمام شریعتیں منسوخ ہو گئیں) اس پر کچھ خوف و غم نہیں۔ (مزید تفصیل کے لیے فتاویٰ رضویہ، ج 14، ص 698 تا 707 کا مطالعہ مفید رہے گا۔)

نوٹ: یہ بات بھی ذہن نشین رہے کہ! آج کل کے عیسائی عموماً دہریے ہوتے ہیں کہ وہ سرے سے خدا تعالیٰ کے وجود کو ہی نہیں مانتے۔

بہار شریعت میں ہے "اور اگر صرف نام کی یہودی نصرانی ہوں اور حقیقتاً نیچری اور دہریہ مذہب رکھتی ہوں، جیسے آج کل کے عموماً نصاریٰ کا کوئی مذہب ہی نہیں تو ان سے نکاح نہیں ہو سکتا، نہ ان کا ذبیحہ جائز بلکہ ان کے یہاں تو ذبیحہ ہوتا بھی نہیں۔" (بہار شریعت، ج 02، حصہ 07، ص 31، مکتبہ المدینہ)

وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ

مجیب: ابو حفص مولانا محمد عرفان عطاری مدنی

فتویٰ نمبر: WAT-4239

تاریخ اجراء: 24 ربیع الاول 1447ھ / 18 ستمبر 2025ء



**Darul-Ifta Ahlesunnat (Dawat-e-Islami)**



[www.fatwaqa.com](http://www.fatwaqa.com)



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



[feedback@daruliftaahlesunnat.net](mailto:feedback@daruliftaahlesunnat.net)